



## BORD LI JIRREGOLA L-KERA

**MAĠISTRAT DR. NOEL BARTOLO  
B.A. M.A.(FIN. SERV.) LL.D.**

**Seduta tal-llum 28 ta' Ottubru 2022**

**Carmelo Gatt (KI 305754M) u Joseph Gatt (KI 261251M)**

**vs**

**Joseph Azzopardi (KI 30960M) u  
I-Awtorita' tad-Djar**

**Kawża Numru : 12**

**Rikors Numru : 444/2021 NB**

**Il-Bord,**

### I. **PRELIMINARI**

**Ra r-rikors ta' Carmelo Gatt (KI 305754M) u Joseph Gatt (KI 261251M) datat 5 ta' Awwissu 2021 fejn gie premess:**

Illi l-esponenti huma huma propjetarji tal-fond tal-fond ossia l-appartament bin-numru wiced (1), blokka erbgħa u tletin (34), qabel tlettax (13), fi triq il-Pitkali, gewwa il-Marsa, soggett għar-rata tieghu mir-rata ta' hdax-il Ewro u tmintax -il centezmi (€11.18) cens annwu u perpetwu fuq il-blokka kollha, akkwistat mill- esponenti permezz ta' wirt mingħand il-mejjet missierhom Edward Gatt, illi miet nhar is-sittax (16) ta' Dicembru tas-sena elf disa' mijja u tnejn u disghin (1992). (Dok CG 1).

Illi l-imsemmi fond, huwa mikri lill-intimat, b'kirja li originat minn qabel l-Ewwel (1)ta' Gunju tas-sena elf disa' mijja u hamsa u disghin (1995), bil-kera illum ta' tlett mijja u

tnejn u tletin Ewro (€332.00), fis-sena, pagabbi nhar it-Tlieta (3) ta' Novembru ta' kull sena, bl-iskadenza li jmiss fit-Tlieta (3) ta' Novembru tas-sena elfejn u wiehed u ghoxrin (2021). (Dok CG 2).

Illi ghalhekk jezistu ic-cirkostanzi kollha kontemplati fil-ligi ai termini tad-dispozizzjonijiet ta' l-Artikolu 4A et seuitur tal-Kap. 69 tal-Ligijiet ta' Malta, sabiex l-esponenti jmexxu b'din il-kawza.

Illi ghalhekk kellha ssir din il-kawza.

Għaldaqstant għal dawn ir-ragunijiet l-esponenti jitkolu bir-rispett lil dan l-Onorabbli Bord jogħgbu għar-ragunijiet premessi;

1. Jirrevedi il-kera tal-fond ossia l-appartament bin-numru wiehed (1), blokka erbgha u tletin (34), qabel tlextax (13), fi triq il-Pitkali, gewwa il-Marsa, mikri illum bil-kera ta' tlett mijja u tnejn u tletin Ewro (€332.00) fis-sena, pagabbi nhar it-Tlieta (3) ta' Novembru ta' kull sena, għal ammont li ma jeċċedix it-tnejn fil-mija (2%) fis-sena tal-valur liberu u frank tas-suq miftuh, fl-Ewwel (1) ta' Jannar tas-sena elfejn u wiehed u ghoxrin (2021), kif ukoll sabiex jigu stabbiliti kundizzjonijiet godda fir-rigward tal-kera, u dan ai termini ta' l-Artikolu 4A tal-Kap. 69 tal-Ligijiet ta' Malta; u;
2. Subordinament u bla pregudizzju ghall-ewwel talba, f'kaz illi l-intimat ma' jissodisfax il-kriterji tad-dħul u tal-kapital tat-test tal-mezzi ai termini tal-ligi, jippermetti lill-intimat sabiex jivvaka l-imsemmi fond fi zmien sentejn (2), u dan b'kumpens ghall-okkupazzjoni favur l-esponenti, matul dan il-perjodu, hekk kif determinat minn dan l-Onorabbli Bord.

Bl-ispejjez kontra l-intimati minn issa ngunti għas-subizzjoni.

**Ra r-risposta tal-Awtorita tad-Djar datata 3 ta' Settembru 2021 (fol 28) fejn ġie espost:**

Illi l-atturi iridu qabel xejn jipprovaw it-titolu tagħhom u li huma wahedhom huma sisidien unici tal-fond.

Illi qabel xejn dan il-bord għandu jikkonstata jekk l-Att XXIV tal-2021 għandux jigi applikat għal dan il-kaz.

Illi l-Awtorita' tad-Djar giet notifikata f'din il-kawza bhala intervenuta fil-kawza a bazi tal-Att XXIV tal-2021; allura ukoll l-Awtorita' tad-Djar għandha id-dritt li tippartecipa fil-kawza u jekk tagħmel dan, tagħmel hekk biss bhala intervenuta fil-kawza. U

ghalhekk l-Awtorita' tad-Djar anke f dan il-kaz ma ghandiex tbat i-l-ispejjez. U dan kollu purche jirrizulta li l-Att XXIV tal-2021 hu applikabbi ghal kaz in kwistjoni.

Illi jigi rilevat li f kaz li l-inkwilini jissodisfaw it-test tal-mezzi impost bil-ligi allura il-kera għandha tigi fissata f' ammont ta' mhux aktar minn 2% tal-valur tal-propjeta u dan skont l-Art 4A tal-Kap 69, jew Art 12B tal-Kap 158.

Intant qed jigi anness Dok HA1 li jindika il-mod kif l-Awtorita' tad-Djar ser tun qedtissussidja lil minn ikun jikkwalifika.

Illi jigi rilevat li l-inkwilin ikun jista' jibbenifika minn skema ta' sussidju tal-kera jekk jikkwalifika skont il-kondizzjonijiet tal-istess skema - fost dawn il-kondizzjonijiet hemm dik li l-inkwilin irid ikun qed jabita fil-fond bhala residenza ordinarja tieghu.

Tant ghall-egħref gudizzju ta' dana l-Bord.

**Ra r-risposta ta' Joseph Azzopardi (K.I 30960M) datata 22 ta' Settembru 2021 (fol 31) fejn ġie espost:**

1. Illi fil-mertu u bla pregudizzju, jingħad li zgur u mhux forsi, l-intimat jissodisfa l-kriterji tat-test tal-mezzi hekk kif stabbilit fil-Legislazzioni Sussidjarja 16.11 (Regolamenti dwar it-Tkomplija tal-Kirja (Kriterji ta' Test tal-Meżzi), mahruga taht l-artikolu 1622A tal-Kap 16 tal-Ligijiet ta' Malta għall-perjodi relevanti u dan peress illi kwalunkwe dhul u kapital huwa ferm anqas minn dak mahsub f' dan l-istess test u għalhekk it-tieni talba tar-rikorrenti għandha tigi michuda;
2. Illi la darba d-dħul u l-kapital tal-esponenti huwa ferm inqas minn dak li mahsub fil-Ligi, m'għandux jkun hemm l-ebda awment u dan senjatament tenendo kontu tad-dħul u l-kapital limitat tal-esponenti;
3. Illi bla pregudizzju għas-suespost, kemm-il darba dan l-Onorabbi l-Bord jghaddi sabiex jistabblīxi l-kirja pagabbli ai termini tal-Artikolu 4A tal-Kapitolu 69 tal-Ligijiet ta' Malta, il-Bord għandu jagħmel dan biss wara li jqis il-benefikati estensivi li saru mill-intimati fil-fond u dan ukoll sabiex ma jinholoqx piz sproporzjonat għall-esponenti;
4. Illi bla pregudizzju għas-susepost, kemm il-darba dan l-Bord jistabilixxi kirja pagabbli ai termini tal-Artikolu 4A tal-Kapitolu 69 tal-Ligijiet ta' Malta, dan il-Bord għandu jordna li kwalunkwe zieda fil-kera m'għandhiex tkun ir-rata massima ta' tnejn fil-mija (2%) izda għandha tarrab aktar lejn il-minimu u/jew b'rati mizjud gradwalment - hekk kif huwa fid-diskrezzjoni tal-Bord li jordna u li tali kera awmentata għandha tibda tithallas b'effett mid-data tal-prezentata tar-rikors odjern;

5. Illi fi kwalunkwe kaz, it-talbiet tal-atturi huma infondati kemm fil-fatt u kif ukoll fid-dritt, u għandhom jigu michuda bl-ispejjez kontra l-istess;
6. Salv eccezzjonijiet ulterjuri.

### **Ra l-verbal tas-seduti.**

### **Ra l-atti proċesswali kollha.**

**Ra l-verbal tas-seduta tas-17 ta' Gunju 2022 fejn il-kawża tħalliet għallum għas-sentenza.**

## **II. KONSIDERAZZJONIJIET**

Ir-rikorrenti pproċedew bir-rikors odjern sabiex dan il-Bord jawmenta l-kera ai termini tal-Artikolu 4A tal-Kap. 69 tal-Ligijiet ta' Malta tal-fond Appartament numru (1), fi blokka Nru. 34, Triq il-Pitkali, Marsa f'kaz li l-intimat jissodisfa t-test tal-mezzi jew fin-nuqqas biex jizgombra mill-istess fond a tenur tal-Art. 4A(4) tal-Kap 69. Jirrizulta li r-rikorrenti huma propjetarji tal-fond in meritu li huma akkwistaw b'wirt mingħand il-mejjet missierhom Edward Gatt, li gie nieqes fis-16 ta' Dicembru 1992. (Dok CG 1 - fol 4). Dan il-fond, huwa mikri lill-intimat, b'kirja li originat minn qabel l-1 ta' Gunju 1995, bil-kera fil-prezent hija ta' €332 fis-sena (Dok CG 2).

Il-Bord josserva li din il-kawża ġiet intavolata wara li ġie in vigore l-Att XXIV tas-sena 2021 intitolat 'Att li Jemenda l-Ligijiet Relattivi Ghall-kirjiet Residenzjali Protetti'. Dan l-Att li daħal fis-seħħ fl-1 ta' Ġunju 2021 u introduċa l-Artikolu 4A tal-Kapitolo 69 taħt liema sar dan ir-rikorrs u emenda fost l-oħra rajn ir-Regolamenti dwar it-Tkomplija tal-Kirja (Kriterji ta' Test tal-Mezzi) (Leġislazzjoni Sussidjarja 16.11).

Dan il-Bord ser jgħaddi biex jikkunsidra l-ewwel x'inhu meħtieg skont dawn ir-Regolamenti biex l-intimati jitqiesu li tissodisfa l-kriterji tat-test tal-mezzi. Skont ir-Regolament 2(2):

**(2) Sabiex tissodisfa l-kriterji tat-test tal-mezzi stabbiliti b'dawn ir-regolamenti persuna tkun meħtiega li jkollha kemm dħul kif ukoll kapital fil-limiti stabbiliti b'dawn ir-regolamenti.**

Mill-provi dwar it-test tal-mezzi ppreżentati b'zewg noti wahda tat-22 ta' Ottubru 2021 u l-ohra tas-26 ta' Novembru 2021 jirrizulta li fil-perjodu relevanti ċjoe' sena qabel ma ġie ntavolat ir-rikorrs odjern l-intimat kelli 60 sena. Il-Bord wara li ra d-dokumentazzjoni esebita mill-intimata josserva li d-dħul tagħha fil-perjodu rilevanti ma jeċċedix is-somma ta' €44,500 ai termini tar-Reg. 5 tal-Leġislazzjoni Sussidjarja 16.11. Mill-provi jirrizulta li d-dħul tieghu fil-perjodu relevanti ossia 2020 kien

jikkonsisti minn pensjoni tal-eta u benficcji socjali ohra fl-ammont ta' €8,256 (Dok JA 5).

In kwantu għall-kapital, mid-dokumenti eżebiti dan ukoll huwa anqas mill-kapital indikat fir-Reg. 6 tal-Legislazzjoni Sussidjarja 16.11. Mid-dokumenti esebiti jirriżulta li l-intimat għandu kont wieħed biss mal-Bank of Valletta plc b'bilanc ta' €529 (Dok JA 3). Skond id-dikjarazzjoni tal-assi l-intimat m'għand ebda assi ohra.

Għaldaqstant, il-Bord wara li qies u evalwa l-provi kollha flimkien mad-dokumenti eżebiti, liema provi ma gew bl-ebda mod kontradetti, huwa tal-fehma li l-intimat jissodisfa l-kriterji tad-dħul u tal-kapital tat-test tal-mezzi skont ir-Regolamenti dwar it-Tkomplijsa tal-Kirja (Kriterji ta' Test tal-Mezzi) u l-Artikolu 4A tal-Kap. 69.

Għalhekk, il-kwistjoni principali li trid tiġi determinata permezz ta' din is-sentenza hija f'liema persentaġġ il-kera għandha togħla, u dan stante li dan il-Bord irid jiffissa l-ammont il-ġdid ta' kera sa massimu ta' 2% tal-valur fis-suq tal-fond in kwistjoni. Il-Bord ra wkoll ir-relazzjoni tal-membri tekniċi l-Perit Elena Borg Costanzi u Valerio Schembri (fol 46), **li wara li aċċedew fil-fond fit-18 ta' Ottubru 2021 stmawh fil-valur ta' €45,000**. Applikat il-provvediment tas-sub-artikolu (3) tal-artikolu 23 tal-Kapitolu 69 tal-Ligijiet ta' Malta il-Bord hu tal-fehema li huwa għandu jistrieħ fuq l-istima tal-Membri Tekniċi tiegħu ladarba, kif jirrizulta mir-rapport tagħhom dawn kienu unanimi fil-fehma tagħħom. **B'hekk il-Bord sejjer jadotta l-valur ta' €45,000.**

Kwantu ghall-percentwali taz-zieda il-Bord jinnota li l-ligi ma tistabilixx b'mod ċar il-kriterji li l-Bord irid japplika fl-eżerċizzju ta' din id-diskrezzjoni mogħtija lilu. Izda billi l-artikoli 12B tal-Kapitolu 158 u 4A tal-Kapitolu 69 tal-Ligijiet ta' Malta huma identiċi inkwartu għal dak li jirrigwarda d-diċitura, għaldaqstant l-insenjamenti tal-Qrati rigwardanti kif din id-diskrezzjoni jeħtieg li tiġi eżerċitata fir-rigward ta' kawzi taht il-Kap. 158, jistgħu jsibu wkoll l-applikazzjoni tagħħom fil-kawża odjerna. Fis-sentenza fl-ismijiet **Gerald Camilleri et vs I-Avukat Generali et** il-Qorti Kostituzzjonali ggwidat lil dan il-Bord kif ġej :

*“23. Il-fatt illi jista’ jkun illi fis-suq ħieles tista’ ssib lil min jista’ u huwa lest li jħallas b’kera daqs erbgħa fil-mija (4%) fis-sena ta’ kemm jiswa l-fond mikri, ma jfissirx illi ma hemmx sezzjoni mdaqqsa tal-popolazzjoni li ma tiflaħx tħallas daqshekk, u għalhekk, meta tqis ukoll il-valur soċjali tal-akkommmodazzjoni, jibqa’ meħtieg li jkun hemm forma ta’ kontroll fuq iż-żjidiet fil-kera. F’suq tassew ħieles il-prezz li jitħallas għal oġġett jew servizz – fil-każ tallum il-kera – ma huwiex wieħed aritmetikament fiss, fis-sens li dejjem sejjer ikun bejn tlieta u nofs u erbgħa fil-mija (3.5-4%) iż-żda jiddependi mid-domanda u d-disponibilità, u għalhekk ma hemm xejn minqux fil-ġebel illi sid il-fond sejjer isib dejjem li jikrih b’kera ta’ bejn tlieta u nofs u erbgħa fil-mija tal-valur kapitali.*

---Omissis----

*26. Dan qiegħed jingħad bla ħsara għall-konsiderazzjoni – illi hija x'aktarx ta' natura ġenerali milli applikabbi speċifikament għal dan il-każ – illi, jekk huwa tassew minnu illi l-kera fis-suq fiziż-żmien relevanti jkun bejn tlieta u nofs u erbgħa fil-mija (3.5-4%), ikun għaqli l-Bord li jiregola l-Kera illi, f'każijiet taħbi l-art. 12B tal-Kap. 158, jiffissa kera li jkun eqreb lejn il-massimu milli lejn il-minimu li tagħti l-liġi. Biex tinżamm proporzjonalità raġonevoli bejn il-kera fis-suq u dak li tagħti l-liġi.*

Dan il-Bord iqis li tali insenjament għandu japplika mutatis mutandis għall-każ odjern billi għalkemm si tratta ta' kirja li hija regolata din id-darba mill-Kapitolu 69 u mhux mill-Kapitolu 158, ciononostante, għal dak li jirrigwarda l-mod ta' kif għandha tiżdied il-kera, l-modalita' hija identika.

Fis-sentenza mogħtija mill-Qorti Kostituzzjonali fl-ismijiet **Anthony Cesareo pro et noe et vs L-Avukat Generali et**, il-Qorti kienet qegħda tikkunsidra l-artikolu 12B tal-Kapitolu 158 tal-Liġijiet ta' Malta qabel l-introduzzjoni tal-Att XXIV tas-sena 2021. Il-bran li se jiċċita issa dan il-Bord huwa relevanti billi jikkonferma li l-Bord li Jirregola l-Kera għandu jikkunsidra jersaq lejn il-massimu. Il-Qorti qalet :

*"24. Li hu relevanti għall-ghanijiet tal-kwistjoni prezenti hu illi l-kera kif mizjud mill-Bord li Jirregola l-Kera huwa anqas min-nofs tal-kera fis-suq, u għalhekk huwa anqas minn kemm kellu jkun meta meqjusa l-kriterji ta' Cauchi. Fil-fatt għall-ewwel sentejn il-kera huwa ta' tlett elef u seba' mitt euro (€3,700) fis-sena. Il-bord qal li dan huwa wieħed fil-mija (1%) tal-valur kapitali tal-proprietà. Fil-fatt huwa anqas; jekk il-proprietà stmati li tiswa erba' mitt elf euro (€400,000) wieħed fil-mija jiġi erbat elef euro (€4,000) mhux tlitt elef u seba' mijja (€3,700). L-istess għat-tieni sentejn. Il-bord għolla l-kera għal erbat elef, sitt mijja u ħamsa u għoxrin euro (€4,625) fis-sena, li qal li huwa wieħed u kwart fil-mija (1.25%) tal-valur kapitali meta 1.25% jiġi ħamest elef euro (€5,000). L-istess ukoll għat-tielet sentejn. Il-bord għolla l-kera għal ħamest elef ħames mijja u ħamsin euro (€5,500) fis-sena, li qal li huwa wieħed u nofs fil-mija (1.5%) tal-valur kapitali meta 1.5% jiġi sitt elef euro (€6,000).*

*25. Tassew illi l-liġi trid illi l-bord "iqis il-mezzi u l-età tal-kerrej u kwalunkwe piż sproporzjonat li huwa partikolari għal sid il-kera u jista' jistabbilixxi li kwalunkwe żieda fil-kera għandha tkun gradwali". Tassew ukoll illi jagħmel sens illi ż-żieda fil-kera tkun gradwali, sabiex il-bidla li l-kerrej ikollu jagħmel fit-tenur tal-ħajja tiegħi ma tkunx goffa f'salt u jkollu żmien jadatta ruħu, għax wara kollox dawn ma humiex biss deċiżjonijiet dwar ċifri iżda jolqtu wkoll lill-bnedmin. Jibqa' l-fatt iżda illi, meta kellu s-setgħa li jgħolli l-kera sa tnejn fil-mija (2%) ta' kemm tiswa l-proprietà, li jiġi tmint elef euro (€8,000) fis-sena, u għalhekk seta' għolla l-kera sa sitt elef euro (€6,000) fis-sena biex jissodisfa l-kriterju ta' Cauchi, il-bord kien x'aktarx "xhiħ" mas-sid bla ma fisser jekk kienx hemm raġunijiet partikolari fiċ-ċirkostanzi tal-każ li jiġi justifikaw dan, u, anzi, osserva illi "hemm possibilità li jingħata sussidju mill-Awtorità tad-Djar", li jkun*

*ifisser li l-kerrej jiflaħ iħallas kera ogħla. 26. L-atturi iżda ma appella wax minn din id-deċiżjoni tal-bord.”*

Imbagħad fil-kawza fl-ismijiet **Maria Pintley vs L-Avukat tal-Istat et**, il-Qorti Kostituzzjonali deċiża fl-1 ta' Dicembru 2021 li trattat ukoll l-Artikolu 12B tal-Kapitolu 158 tennet hekk:

*22. Dan appartī li m'hemm xejn x'iżomm lill-Bord milli jiffissa r-rata ta' kera viċin ta' 2% tal-valur tal-fond meta jqis l-iskema li introduċa l-Gvern għas-sussidju tal-kera f'residenzi mikrija qabel l-1 ta' Ĝunju, 1995, u li biha jkopri l-parti l-kbira tal-awment fil-kera (ara f'dan ir-rigward sentenza Rik. Kost. 137/20/1 13 ta' din il-Qorti, Lorenza Zarb v. Carmelo Caruana et tat-30 ta' Ĝunju, 2021, kif ukoll tagħrif dwar l-iskema fil-website tal-Awtorita` tad-Djar)*

Dan ir-raġunament fil-fehma tal-Bord japplika wkoll għall-proċeduri taħt il-Kapitolu 69.

Inoltre l-Bord hu tal-fehma li ż-żieda fil-kera għandha tkun b'effett mid-data tas-sentenza. Dan in linea wkoll ma' dak deċiż mill-Qorti tal-Appell fis-sentenza fl-ismijiet **Alessandra Radmilli vs Marion Pace Bonello et**<sup>1</sup> fejn il-Qorti tal-Appell qalet hekk:

*Minkejja li fid-diskors li sar fil-Parlament, iċċitat estensivament supra, qabel id-dħul fis-seħħi talimsemmi Att, jirriżulta li l-ħsieb tal-leġiżlatur orīginarjament kien li l-awment għandu jibda japplika mis-sena meta ssir it-talba lill-Bord mis-sidien, il-Qorti mhix konvinta li t-test tal-liġi jfisser proprju dan. Is-subartikolu (2) tal-artikolu 12 B jgħid hekk:*

*“Il-proprietarju għandu jkollu l-jedd jippreżenta rikors quddiem il-Bord li Jirregola l-Kera fejn jitlob li lkera tiġi riveduta għal ammont li ma jeċċedix it-tnejn fil-mija fis-sena tal-valur liberu u frank tas-suq miftuħ tad-dar ta' abitazzjoni tal-1 ta' Jannar tas-sena li matulha jiġi ppreżentat ir-rikors u sabiex jiġu stabbiliti kundizzjonijiet ġodda fil-ħlas tal-kera.”*

*Mill-banda l-oħra, it-test bl-Ingliz jgħid hekk:*

*“The owner shall be entitled to file an application before the Rent Regulation Board demanding that the rent be revised to an amount not exceeding two percent per annum of the open market freehold value of the dwelling house on the 1st of January of the year during which the application is filed and that new conditions be established in respect of the lease.”*

*It-test tal-liġi, kemm bil-Malti kif ukoll bl-Ingliz ma jinfihemx li l-awment fil-kera għandu jibda japplika mill-1 ta' Jannar tas-sena meta jiġi ppreżentat ir-rikors quddiem il-Bord. Dak li tgħid il-liġi hawn huwa li ż-żieda fil-kera mill-Bord għandha tinħad dem fuq*

---

<sup>1</sup> App Nru: 242/2018 deċiża fis-17 ta' Frar 2021

*il-valur li jkollu l-fond fl-1 ta' Jannar tas-sena meta jkun ġie ppreżentat ir-rikors, u mhux li l-awment fil-kerā għandu japplika b'effett minn qabel jiddaħħal ir-rikors bit-talba tas-sid. Għaldaqstant tqis li dan l-aggravju mhux ġustifikat u tiċħdu".*

Applikati dawn il-principji ġurisprudenzjali u kunsiderazzjonijiet sudetti għall-fatti kif jirriżultaw f'dan il-każ, il-Bord iqis li tenut kont (i) taċ-ċirkostanzi tal-intimat kif jemergu mill-analizi tat-test tal-mezzi (ii) l-kerā li tithallas lir-rikorrenti (iii) il-valur tal-fond liberu u frank, (iv) il-proċedura ta' għoti ta' benefiċċju fuq il-kerā mħallsa minn inkwilini li qed tithaddem mill-Awtorita' tad-Djar u (v) il-ħtieġa li jintlaħaq bilanc proporzjonali bejn id-dritt tas-sid li jirċievi kera xierqa għall-fond li jappartjeni lilu u li jkun soġġett għal restrizzjonijiet għal finijiet soċjali u d-dritt tal-inkwilin li jibqa jgawdi l-protezzjoni li ttih il-Ligi, il-kerā tal-fond mertu tal-kawża f'dan il-każ għandha tkun ta' €900 fis-sena u ċjoe 2% tal-valur tal-fond stmat mill-Membri Tekniċi b'effett mid-data ta' din is-sentenza.

### **III. KONKLUŻJONI.**

Illi għalhekk għal dawn il-motivi, il-Bord jiddisponi mit-talbiet tar-rikorrenti u mir-risposti tal-intimat u tal-Awtorita' tad-Djar billi:-

1. Jilqa' l-ewwel talba attrici u filwaqt li jiddikjara li l-intimat jissodisfa l-kriterji tat-test tal-mezzi, jordna illi l-kerā tal-fond in meritu għandha tigi riveduta u awmentata għal disa mitt Ewro (€900) fis-sena rappreżtantanti 2% tal-valur tal-fond stmat mill-Membri Tekniċi tal-Bord u dan b'effett mid-data ta' din is-sentenza liema kera għandha tkun pagabbli f'zewg (2) skadenzi ossia fis-somma ta' €450 kull sitt xħur bil-quddiem u jordna lill-intimat sabiex iħallas lir-rikorrenti l-kerā kif hawn awmentata u bil-modalita' hawn stabbilta; filwaqt li kwantu għat-talba biex jiġu stabbiliti kundizzjonijiet ġoddha, jiddeċiedi li fin-nuqqas ta' provi specifici in rigward, għandha tapplika l-Liġi.
2. Jichad it-tieni talba.
3. Jiċħad l-eċċeżzjonijiet kollha tal-intimat u tal-Awtorita' tad-Djar safejn dawn huma nkompatibbli ma' dak li ġie deċiż hawn fuq.

Kull parti għandha tbagħti l-ispejjeż tagħha.

**Moqrija.**

**Dr. Noel Bartolo**

**MAĞISTRAT**

**Caroline Perrett**  
**Deputat Registratur**

**28 ta' Ottubru 2022**